

ए दाता

– ढोलण 'राही'

कवि परिचय-

ढोलण 'राहीअ' जो जनमु 6 जुलाई 1949 ई. में अजमेर शहर में थियो। ढोलण 'राही' पेशे सां अध्यापक थी रहिया। उन्हनि खे शइर ऐं शाइरीअ जी बखूबी ज्ञाण आहे। ढोलण 'राहीअ' पंहिंजी शाइरीअ में लफ़्ज़नि जी अहिड़ी चूंड कई आहे, जंहिं में सादगी आहे, गहराई आहे। ढोलण 'राही' हिकु सुठो गायक कलाकार बि आहे। रेडियो स्टेशन ते गाए, गीतनि खे लोकप्रिय बणायो आहे। जिनि में मधुरता बि आहे ऐं सहजता बि आहे। संदसि शइरनि जा केतिरा मजमूआ शाया थी चुका आहिनि ऐं टी-सीरीज़ पारां सिंधी गीतनि जूं कैसेट्स बि निकिरी चुकियूं आहिनि। खेसि संदसि रचना 'अंधेरो रोशन थिए' ते मर्कजी साहित्य अकादमी पारां इनाम अता थी चुको अथसि।

असां खे एकता ऐं प्रेम जो ड़े दानु ए दाता !

बणे हर देशवासी नेकु दिल इंसान ए दाता ।

- 1- गुलनि वांगुरु असीं हिन देश जे गुलशन खे महिकायूं,
असीं शल ज्ञान ऐं विज्ञान सां भारत खे ब्रहिकायूं,
रखीं कायमु असांजो शाल कौमी शानु ए दाता ।
- 2- अहिंसा ड़े त वीरनि जी, सहन शक्ति सुधीरनि जी,
रगुनि में जोश ऐं जुंबश तिखनि ऐं तेज़ तीरनि जी,
वतन ते जान भी पंहिंजी करियूं कुर्बान ए दाता ।
- 3- असां जे देश जो दामनु भरीं महनत जे मोतियुनि सां,
जग़त में हिन्द जो नालो सदा जरकाए जोतियुनि सां,
रसाइज औज अज़मत ते, तूं हिन्दुस्तान ए दाता ।
- 4- लही वियो ड़ाति जो सूरज, न उभिरियो छो अजां ताई?
खिज़ाऊं थियूं तकनि रस्तो बहारनि जो अजां ताई,
खियालनि जा परंदा पिया उड़ामनि ज़हन जे उभ में,
छाटियम लफ़्ज़नि जा दाणा, पर न आयो को अजां ताई ।

नवां लफ़्ज़ :

जुंबश = लरजिश

दामनु = झोली

जरकाए = चमकाए

अजमत = इज्जत, शानु

डाति = सौगात

खिज़ाऊं = पतझड़

परंदा = पखी

ज़हन = दिमागु

❖ अभ्यास ❖

सुवालु 1. हवाला डेई समुझायो :-

- (1) असीं शल ज्ञान ऐं विज्ञान सां भारत खे ब्रहिकायूं ।
- (2) जगत में हिन्द जो नालो सदा जरकाए जोतियुनि सां ।

सुवालु 2. हेठियनि सुवालनि जा जवाब लिखो :-

- (1) भारतवासी दाता खां कहिड़ो दान थो घुरे?
- (2) 'ए दाता !' कविता जो सारु लिखो।
- (3) पंहिंजे देश जो दामनु छा सां भरण जी ख्वाहिश (प्रार्थना) कई वेई आहे?

